

గాంభీర్యం కలిగిన అందరినీ రక్షించే అందరినీ రక్షించే  
చాడ రికార్డుల కు దింగిరిక అందరినీ రక్షించే అందరినీ రక్షించే  
దిండ తంకే తంకే ఎండగా అందరినీ రక్షించే అందరినీ రక్షించే  
దింగిరిక చాడ ఎండగా తేదు కిటికీలోంచి చల్లటి గాలి వీస్తోంది  
మొత్తం మొత్తం మొత్తం మొత్తం మొత్తం మొత్తం మొత్తం మొత్తం

# ప్ర

దింగిరిక అందరినీ రక్షించే అందరినీ రక్షించే  
దింగిరిక అందరినీ రక్షించే అందరినీ రక్షించే  
దింగిరిక అందరినీ రక్షించే అందరినీ రక్షించే

ఎక్కువ ఎండగా తేదు. కిటికీలోంచి చల్లటి గాలి వీస్తోంది. పక్క స్టేషను దాటిన తరవాతగానీ కృష్ణమూర్తి తన ఎదురుగా పక్కగా వున్న మనుషుల్ని చూడలేదు. మొహం మీదికి బలంగా గాలి తగుల్తాంటే హాయిగా వుంది ప్రాణానికి. కానీ టై కింది భాగాన్ని ఉడకేస్తూనే వుంది. యథాలాపంగా చూశాడతను. అతని ఎదుటి బెంచీమీద ముగ్గురు కూచున్నారు. ఇద్దరు మొగాళ్లు. నడి వయస్కులు. వారి మధ్య అదే వయసులో వున్న స్త్రీ. చివర కూచున్నాడతను. జంతికలు నవుల్తున్నాడు. కాళ్లు రెండూ ఎదుటి బెంచీమీద ఆనించాడు మూర్తి. వాళ్ల ముగ్గురూ అతన్ని అంతకుముందే పరిశీలించారు. తను కూచున్న బెంచీమీద ఇద్దరే వున్నారు. పక్కనే కూర్చున్న వ్యక్తి కొంచెం మాసిపోయిన చొక్కా, భుజంమీద తువాలు, రెండ్రోజులు పెరిగిన గడ్డంతో వున్నాడు. వాళ్ళ మాటలు కాసేపు ఆపినట్టుంది. తదేకంగా కిటికీ బయట సాగుతున్న కరెంటు తీగల్ని చూస్తున్నాడతను. ఓసారి అతనివేపు చూసి మళ్ళీ బయటికి చూస్తూ కూచున్నాడు కృష్ణమూర్తి. మళ్ళీ ఉత్తరం జ్ఞాపకం వచ్చింది. ఉత్తరం బయటికి తీసి చదవాలనిపించింది. పక్కనేవున్న వ్యక్తిని చూసి ఎందుకో తటపటాయించి జేబులోంచి చెయ్యి తీసేశాడు మూర్తి. నిజానికతనికి ఉత్తరం ఎప్పుడో నోటికి వచ్చేసింది. ఆ ఉత్తరం, అది రాస్తున్నప్పుడు తండ్రి ముఖం అతని కళ్లల్లో ముద్ర వేసుకుని వుండిపోయాయి. మళ్ళీ ఒకసారి వెళ్ళి బావగారి కాళ్లు పట్టుకోమని తండ్రి ఉద్దేశం. అతని కళ్ళు చమర్చేయి. రుమాలుతో కళ్లు

అద్దుకుని క్రీగంట పక్క వ్యక్తిని చూశాడతను. ఇద్దరి చూపులూ క్షణం పాలు కలుసుకున్నాయి. ఆ వ్యక్తి మళ్ళీ పాలాల్ని పరిశీలించడంలో నిమగ్నమై పోయాడు.

రెండు జతల బట్టలు సంచీలో పడేసుకుని, మరో రెండే రెండు నిముషాల్లో బట్టల్లో దూరి విమానంలా స్టేషన్లోకి వచ్చేసరికి ఎక్స్ప్రెస్ వెళ్లిపోయింది. ఎక్స్ప్రెస్ని పవరుపేట స్టేషన్నీ నిప్పెట్టి తగలెయ్యాలనిపించింది కృష్ణమూర్తికి. బెంచీ మీదికి బోగోని ఇంచుమించుగా విసిరేసి దాని పక్కనే కూలబడ్డాడతను. కోపంతో ఆందోళనతో అతని కళ్లలో నీళ్లు తిరిగాయి. భుజంమీద నల్లకోటు వేలాడదీసుకుని ఎ.ఎస్.ఎం అతని ముందుగా వెళుతూ కనిపించాడు.

“సార్, ఇప్పుడింక తెనాలి వేపు వెళ్లే ట్రెయినేదైనా వుందా?”

“తెనాలి పోదుగానీ విజయవాడ వరకూ పది నిముషాల్లో ఫాస్టు పాజింజరు ఒస్తుంది. అక్కణ్ణించీ తెనాలి పెద్ద ప్రాబ్లం కాదు గదా”

టికెట్ కొనుక్కుని లోపలికి వస్తూండగా రెండో నెంబరు ప్లాట్ఫాం మీదికి ఒస్తోందని వరసగా మూడు భాషల్లో ప్రకటన వస్తోంది. ఉన్న నలుగురైదుగురూ పట్టాల మీదుగా రెండోవేపు వెళ్లిపోయారు. ఎవరో కృష్ణమూర్తికి చెయ్యి అందించారు. దూరంగా ఖాళీ బెంచిమీద కూచుని సిగరెట్ వెలిగించాడతను. వీపంతా చెమటతో తడిసిపోయింది. టై కొంచెం వదులు చేసుకున్నాడు (“అయామ్ టి.కె.వూర్తి ప్రమ్ పార్క్ డేవిస్ డాక్టర్”) ఓ చేత్తో తడుముకోగానే నాన్న ఉత్తరం గరుగ్గా చేతికి తగిలింది. ఉదయం నుంచి అయిదారుసార్లు చదివేడతను. ప్రతి అక్షరం ప్రతి వాక్యం అతని వీపుమీద నిప్పుకణికతో గీసినట్టయింది. గుండె లవిసేలా కయ్యమంది రైలు. దడదడ తన మీదికే ఒస్తున్నట్టుగా ఒచ్చేసింది. ఆగేవరకూ నుంచుని ఎదురుగా ఆగిన పెట్టెలో కిటికీ దగ్గర ఖాళీ చూసుకుని కూచున్నాడు కృష్ణమూర్తి.

సిగరెట్ తీశాడు కృష్ణమూర్తి. పక్క జేబులోంచి తీసిన అగ్గిపెట్టె ఖాళీ. కాసేపు దానివేపు చూసి కిటికీలోంచి బయటికి పారేశాడు.

“తీసుకోండి” అగ్గిపెట్టె చేతికిస్తూ అన్నాడు పక్క వ్యక్తి. అతని వేపోసారి

చూసి సిగరెట్ వెలిగించుకుని తిరిగి అగ్గిపెట్టె ఇస్తూ థేంక్స్ చెప్పేడు మూర్తి.  
కొంచెం నవ్వి అతను కూడా జేబులోంచి చార్మినార్ పెట్టె తీసి సిగరెట్  
వెలిగించాడు. అగ్గిపెట్టె జేబులో వేసుకుంటూ అడేగేడతను.

“బెజవాడండీ మీరు?”

అవునంటూ తల ఊపేడు కృష్ణమూర్తి.

“నేనూ బెజవాడేనండి అంటే బెజవాడ గాదనుకో. ఒంగోలు బోవాలి.  
బెజవాణ్ణించి బస్సో రైల్ వుండనే వుంటాయి”

అతనివేపు చూశాడు కృష్ణమూర్తి. ఏమనాలో తోచలేదు. అలాగా అన్నట్టు  
తల ఊపేడు.

“మీ స్వగ్రామం బెజవాడండీ!” మళ్ళీ అడేగేడా వ్యక్తి.

“తెనాలి. నేను ఏలూర్లో వుంటాను. అక్కడ వర్క్ చేస్తున్నాను”

“మాదీ ఒంగోలు గాదనుకోండి. ఒంగోలు దిగిపోవాలి. బస్సులు సక్రమంగా  
దొరికితే సాయంత్రానికి బోతాలెండి”

దానికి ఏవనాలో కృష్ణమూర్తికి తెలీలేదు. తల కొంచెం ఊపి బైటకు  
చూశాడతను. చుట్టూ తీసి నోరు ఖాళీ చేసుకుని ఎదురుగా కూర్చున్నతను  
అడేగేడు.

“ఈసారి పత్తి బాగానే ఉందంట గదండీ!”

పక్క వ్యక్తి లేచి జాగ్రత్తగా సిగరెట్టు కిటికీలోంచి బయట పారేసి కూచుంటూ  
అన్నాడు.

“బాగంటే బాగే. మూడేళ్ల బొక్క పూడుసుకునే దారి లేదు. ఆ పొగాకు  
ఏసినప్పుడే బాగుండేదండి. ఏందీ మందు లేందీ, పురుగు లేందీ, రెండేళ్ల క్రితం  
మా తోడల్లుడు పురుగుమందు తాగి గదూ పోయింది!”

జంతికలు తినే వ్యక్తి పక్కనే కూచున్న ఆడ మనీషీ ముందుకు వంగి  
అతనివేపు ఆశ్చర్యంగా చూశారు. తేరుకుని ఆమె అడిగింది ముందు.

“ఏలూర్లో బంధువులున్నారండీ మీకు!”

“బంధువేం ఖర్మ. అల్లుడే ఉన్నాడు. బిడ్డని జూసుకుపోదావని వస్తావుంటాను”

“శానా దూరం ఇచ్చేరే”

“దూరవే అనుకో. ఈ రైళ్ళు బైళ్ళు ఒచ్చిం తరవాత దూరాబారం ఏందిలెండి. మా బావమరిది పొగాకు నారుకు రాజమండ్రీ బోయేది. ఆణ్ణే దొరికేడీ అల్లుడుగారు”

అంతవరకూ నిశ్శబ్దంగా వున్న కృష్ణమూర్తిబెంచి చివర వ్యక్తి కూడా మాటల్లోకి దిగేడు. పది నిమిషాల్లో పెట్టె అంతా అయిదుగురూ కలిసి మాటల పందిరి అల్లేశారు. కృష్ణమూర్తి టై చివర వేలికి చుడుతూ కూచున్నాడు. కృష్ణమూర్తి తండ్రికి ఇద్దరే పిల్లలు. కూతురికి పెళ్ళిచేసి నాలుగేళ్ళయింది. అల్లుడు కాలేజీ లెక్చరరు. క్లాసులో తక్కువా ఇంట్లో ఎక్కువా పాఠాలు చెప్పి డబ్బు సంపాదించడం అతని ముఖ్య వ్యసనం. రెండేళ్ళనుంచి ఖాళీ వున్నప్పుడల్లా పెళ్ళాన్ని హింసించడం మొదలుపెట్టేడు.

“మా ఆడబడుచుని కావిలి ఇచ్చానండీ. బాగానే వున్నారెండి బగవంతుడి దయవల్ల”

“ఉండకే వుంది లేవే. ఏదో కాస్తంత పొలం, ఉండలానికో ఇల్లు. ఒకట్లెండి. మడిసి మంచోడు. తాగుడు బోగుడు లేవు. చీటికీ మాటికీ అన్నీ ఇయ్యమని. చెయ్యి సాచే అవుసరం లేదు. ఆళ్ళ బతుకాళ్ళది. అంతేగదండీ” అన్నాడు ఆమె భర్త.

“అదీ ఎవుడేం జేస్తాడండీ? మంచోడని పిల్లనిచ్చేను. ఇద్దరు పిల్లకాయలండీ. అయినా పిల్లని పీక్కుతింటూ వుంటాడు. ఆ కొట్టడవేంది, తిట్టడవేంది. పెద్ద రచ్చయిపోయింది. నేనేణ్ణించి తెచ్చేదండీ డబ్బు? నా కాడ మూటలు మూలుగుతా వుంటే అనుకోవచ్చు. పెళ్ళాం పుస్తెలమ్ముకుని మందులు కొని పొలాల క్కొడుతున్నావండీ. ఏందీ చేసేది? మాదంతా ఒర్నాధారం గదండీ”

అతని మాటలు కృష్ణమూర్తి చెవులకి ఫెళ్ళున తగిలేయి. బావగారి దగ్గిరకి

కనీసం నాలుగసార్లు వెళ్ళేడతను. చిరునవ్వుతో కొత్తగా ట్యూషన్లో చేరే విద్యార్థిని పలకరించినట్టు స్నేహంగా మాట్లాడి, ఇచ్చిన మందు శాంపిల్లు తీసుకుని పంపించేవాడు. పది రోజులు తిరక్కుండా చెల్లెలి దగ్గిర్నించి బావగారి చెంప దెబ్బలతో కవరు ఒస్తుంది. భార్య పుట్టింటి డబ్బుమీద బతకాలనే వెధవల జాబితా తయారుచేయించి, బహిరంగంగా ఉరితీయించాలనిపించేది కృష్ణమూర్తికి. చెల్లెలంటే అతనికి చాలా ఇష్టం. అయితే అతనికి రెండేళ్లలో ఒక విషయం తెలిసిపోయింది. ఆ జాబితా గనక తయారుచేస్తే నాలుగైదు సంపుటాలవుతాయని. మధనపడ్డం తప్ప అతను ఎవరికీ చెప్పుకోలేదు.

“... పెళ్ళాంమీద చెయ్యి చేసుకునే పెనిమిటి ఎదవ అనుకోండి. మొగోడు అయితే సంపాదించాలిగానీ ఆడదాన్ని కొట్టి సంపే బుద్ధి ఏటండి?” అంటోందామె. ఆమె భర్త నవ్వేడు. మిగతా అందరూ ఆమెతో అంగీకరించారు. పెళ్ళీ, భర్త, కర్మ, భగవంతుడు మొదలైన అంశాలమీద వాళ్ల జీవితానుభవాల కోణంనుంచీ అందరూ సత్యాలు మాట్లాడుతున్నారు. మూర్తి పక్కనున్న వ్యక్తి అంటున్నాడు.

“సెల్లెమ్మా, ఆడు అల్లుడై పోయాడుగానీ నాయాల్ని బర్రెను బాదినట్లు బాదేవోళ్ళి. సేతులు కట్టుకుని, ఆయనగారి కాళ్లు పట్టుకుని బతిమాలేనండి. పస్తులున్నానంటే నమ్ము. వెయ్యి రూపాయలు ఇచ్చి ఒస్తున్నానండి. కడుపులో బాధ. ఏం జెయ్యాలండీ చెప్పు”

కృష్ణమూర్తి టై సర్దుకుని వింటున్నాడు. వాళ్ల మాటలు అతనికి ఊరట కలిగించడం లేదు. అతనిలో బెంగ బుడగలా పెద్ద దవడం ప్రారంభించింది. టై బుడగ ముడిలా వుంది. సిగరెట్ తియ్యగానే పక్కనున్నతను మళ్ళీ అగ్గిపెట్టె ఇచ్చేడు. మళ్ళీ థేంక్స్ చెప్పి బయటకు చూస్తూ కూచున్నా చెవి వాళ్లమధ్య ఒదిలేశాడు. నూజివీడులో ఆగి బయలుదేరుతుండగా “టీయండి టీ” వచ్చేడు. ఆడమనిషి తప్ప అందరూ టీలు చెప్పేరు. పక్క రైతు కృష్ణమూర్తిని అడిగేడు.

“టీ తీసుకుంటారండీ నువ్వు?”

ఒద్దన్నాడు మూర్తి. టీలవాడు డబ్బులు వసూలు చేసుకుంటూ అన్నాడు.

“ఇవాళ మూర్తం బాలేదండి బాబూ. బేరాలేవు. ఏలూర్నుంచి పది టీలు కూడా అమ్మలేదండి. ఇలాగే అయితే పెళ్లాం బిడ్డల్ని ఒదిలేసి సన్నాసుల్లో కలవాల్సిందేనండి”

ఆమె నవ్వి “సన్నాసులెందుగ్గానయ్యా, బేరాలు బాగానే వుంటాయిలే. ఎంతమంది పిల్లలు!” అంది.

“ముగ్గురు. ఆపరేషన్ చేయించుకున్నాను. కొంప మునిగిపోను. వస్తానండి... టీయండి టీసార్”

మరో పది నిమిషాల తరువాత తన పక్కనున్న వ్యక్తి పేరు ఆదిశేషు అని తెలిసింది మూర్తికి. మిగతా వాళ్ల పేర్లు అంతుపట్టలేదు. ఆడమనిషి అంది.

“నాకొక్కతే ఆడపిల్లండి. కానుపు కష్టమైపోయింది”

“అసలు బతుకుద్దనుకోలేదు. ఆడజన్మకి ఎందుకట్టా రాశాడో గానీ, నా భార్య మళ్ళీ ఇంటికొచ్చుద్దనుకోలేదండి”

“అంతా దేవుడి దయండి. ఇంక పిల్లలు పుట్టకుండా పెద్దాపరేషన్చేశారండి. బయటపడ్డా ననుకోండి. అంతేనండి. మాకు బాదల్లేవండి. పెద్దాపరేషనయి బతికినాం గదండీ అందరం పెత్తిరపతి ఎళ్ళి స్వామి దర్శనం చేసుకుని షేమంగా ఇంటికొచ్చేవండి”

“అంతేలెండి. మన చేతులో ఏవుంటదండీ! బావున్నావు. బాదల్లేవంటే దేవుడి దయే” ఆదిశేషు అనగానే తల వేగంగా తిప్పి అంగీకరిస్తూ అతని పక్కనున్న వ్యక్తి అందుకున్నాడు.

“ఏటయానికి ఏం జరుగుద్దో బ్రహ్మాంగారి లాటోరికి తెలుస్తయి గానీ మనవెంత. ఏదో గంతకి తగ్గ బొంతలని ఇద్దరు కూతుళ్లకీ మనువుల్చేసి సాగనంపేనండి. రెండెకరాల్లో ఏకరం మిగిలింది. మూడేళ్లయి మా ఆడది పోయిందండి”

“అయ్యోయ్యో”

“ఏం జబ్బండి అన్నయగారూ!” ఆమె కళ్ళు పెద్దవి చేసి అడిగింది.

“మనకేం దెలుస్తదండి! మా ఊళ్ళో డాట్రు బెజవాడ పొమ్మన్నారండి. పెద్దాసుపత్రిలో దిక్కే వుంది. ముందు కాసంత బువ్వ దినేదండి. తరవాతరవాత అదీ లేది. పచ్చి గంగ దిగడం కష్టవైపోయిందండి. కచ్చితంగా నెల తీసుకుని పోనే పోయిందండి”

“ఏం గోరం!”

“కర్చులూ తప్పలేదు. తిరుగుడూ తప్పలేదు. మనిషి మాత్రం దక్కలేదు. దానికంటే, మనిషి పోయిం తరాత కుక్కని పారేసినట్టు బయట పారేశారండి. బాదేసిందండి. మా సర్పంచిగారూ ఆళ్ళూ ఈళ్ళూ పోగై సెవాన్ని ఊరికి దెచ్చి తగలేసేవండి. ఎన్ననుకుంటే ఏం లాబం! బాదల్లేవంటే చెప్పున్నానండి. బగమంతుడనేవోడు అందరికీ ఒకేలాగ రాయడు గదండి. ఏడిచినా ఒకటే ఏడవకపయినా ఒకటే. అది బోయిన ఏడాద్దాకా నట్టింట్ తిరుగుతున్నట్టే వుండేదండ. రెండు సుట్టలకంటే తాగితే నానా తిట్లూ తిట్టేదండి”

“కరెక్టయిన మాట చెప్పేవయ్యా, ఆశ్చేసుగారూ, ఎన్ననుకున్నా ఆడది ఇంట్లో తిరుగుతా వుంటే అదో నిబ్బరంగా వుంటదండి. నాలుగు తంతే మూలకిబోయి ఏడుస్తది. మళ్ళీ పిలంగానే ఓయంటదండి ఆడది”

“అంతే అంతే” అన్నాడు ఆదిశేషు. ఆడమనిషి పక్కకున్న వ్యక్తి సీమ వెండి గిన్నె తెరిచి అందరికీ జంతికలు పంచేడు. ఆదిశేషు జంతిక అందుకుంటూ కృష్ణమూర్తివేపు సందేహంగా చూసి ఏవనుకున్నాడో ఊరుకున్నాడు. వాళ్ళు మాట్లాడుతున్న మాటలన్నీ ఏటి కెరలాల్లా తాకుతున్నాయి కృష్ణమూర్తిని. వింటున్నకొద్దీ కడుపులో బుడగ పెద్ద దవుతోంది. మెడను చుట్టుకున్న టై సర్దుకుంటూ చూసీ చూడనట్టుగా వాళ్లందర్నీ పరిశీలనగా చూశాడతను. జంతికలు చప్పరించడంలో నిమగ్నమై వున్నారంతా. ఆదిశేషు రెండు కాళ్ళూ, పైన పెట్టి మఠం వేసుక్కూచున్నాడు. హఠాత్తుగా కృష్ణమూర్తికి తన బావగారి గురించి చెప్పాలనిపించింది. అతని ఆలోచనలు విన్నట్టుగా ఆదిశేషు అన్నాడు.

“మీరు జోసే ఉజ్జోగం ఏంది సారూ?”

నన్నేనా అన్నట్టు అతనివేపు చూసి క్షణం ఆలోచించి చెప్పేడు మూర్తి.

అందరూ అతని వేపే చూస్తున్నారు.

“మందుల కంపెనీలో మెడికల్ రిప్రజెంటేటివ్”

“సోగ్రావం తెనాలి”

“అ”

“కుటుంబం అంతా తెనాలండి!”

“అ”

ఆమె ఏదో అడగబోయి ఊరుకుంది. టై ముడి నిమురుతూ కూచున్నాడు మూర్తి. ఆదిశేషు కూడా అతనివేపు చూసి ఆగిపోయి ఆడమనిషిని చూస్తూ అడోగేడు.

“పిల్లలకి పెళ్లిళ్ళయినయ్యాండీ?”

“ఒక్కమ్మాయేగదా. చేశానండి. దేవుడిదయవల్ల బాగున్నారు”

నిజవే చెప్తోందన్నట్టుగా వాళ్ళాయన అందుకున్నాడు. “పై సంబంధవేలెండి. బాగానే వున్నారు”

“దగ్గిరోళ్ళు లేరా?”

“లేకేవండి. మా అక్క కొడుకే వున్నాడండి. అమ్మాయి పెద్దమనిషి అయినకాణ్ణించి ఆవెగారు ఇంటికి తరచూ వస్తాపోతా నా కోడలు నా కోడలని మొదలుపెట్టేందండి.

“సోయానా అక్కే?”

“తోడబుట్టేందేనండి. ఏమాటకామాట చెప్పుకోవాల. మంచి మనసేనండి దానికి. మొగుడు ఒక్కరవ్వ తేడాపాలున్నా దుర్మారగం ఏవీలేదండి”

“మంచోళ్ళేనండి పాపం. ఆళ్లదేం లోపం లేదండి” అంది అతని భార్య.

“కుర్రోడే సరైనోడు కాదండి. చిన్న వయసుకాణ్ణించే పెద్ద తిరుగుళ్లు, పెద్ద

పోకిళ్లు ఎక్కువండి. ఆ సీటికీ మాటికీ బెజవాడ రావడం, డబ్బులు కరుసు పెట్టడం, రావడం. ఇదండీ ఆడిపని. ఓ పేకాటేటి, మరోటేటి ఇంక ఒకటి గాదులే. నాలుగు డబ్బులుంటే చేసేపన్నీ చేసేవోడండి. అమ్మాయికంటే ఆరేళ్లు పెద్దండి”

“మా ఒదినిగారు ఆయన్నీ మాకు తెలవకుండా వుండాలని కథలన్నీ చెప్పేదండి. కన్నబిడ్డ గదండి. ఆడేం జేసినా పైవోళ్ల దగ్గర, అందులో పిల్లని తెచ్చుకునేకాడ సమర్థించుకోవాలిగదండి. ఆవిడికీ తప్పదండి. ఎవరికేనా తప్పదండి. ఆ యబ్బాయికి తండ్రి బయం లేదండి. తల్లి బయం అసలికే లేదండి. ఏం జేస్తావండి”

బాహారికి అటువంటి అలవాట్లు లేవు. కానీ మనిషి మంచివాడు కాడు. తన స్నేహితులెవరికీ ఆయన గురించి తెలీదు. టై ముడి కొద్దిగా కిందికి లాగి చెవులు రిక్కించి వింటున్నాడు కృష్ణమూర్తి.

‘చేసేదేవుందిలే. నిజం జెప్పాలంటే ఆడికీ కొంచెం చేతివాటం కూడా వుందండి. ఇంట్లోనే అనుకోండి. అయ్య డబ్బులూ అమ్మ డబ్బులూ లాగేసేవాడండి. ఆయన్నీ మాకు తెలీకుండుంటయ్యా? మా ఊరోళ్లు అక్కడికి బోరా అక్కడోళ్లు ఇక్కడికి రారంటారా?’

“కుర్రోడి దేవూరండి?”

“ఆ, దగ్గరేలండి. అయిదు రూపాయల చార్జీలు”

“మొత్తానికి పిల్లనివ్వలేదు” అన్నాడు జంతికల యజమాని.

“చూస్తా చూస్తా ఎలా ఇస్తావండీ? నేనిచ్చే డబ్బులూ తగలేసేసి, ఆడి డబ్బూ తగలేసి అమ్మాయిని గెంట్లో దిక్కేవుందండి. తెలీకండా జోస్తే ఆ దారి వేరు. ఇంకది మన కర్మ. అది బతికినంతకాలం మనం, మనం బతికినంతకాలం అది ఏడవాలిసిందే”

“అంతగాకేందండి. తెలీకేగదా పిల్లనిచ్చుకుని ఇప్పుడు యాతన్ను బడతన్నాం. దాని మొకం నేనూ నా మొకం అదీ చూసేదీ ఏడిసేదీ. అసలు క్రిష్ణ దాటి మా

ఓల్చెవరూ సంబంధాలు చెయ్యలా”

“ఇంకెందుకని ఇవ్వననేసానండి. ఈయనగారు ఏడన్నా మెత్తబడతాడని కరాకండీగా ఒదినిగారికి నేనే చెప్పేనండి. అలాగన్నానని కోపం పడ్డారండీయన”

“ఎహే. కోపం కాదండి. ఆ చెప్పేది నేనే చెప్పేబట్టిగదా. మరి నువ్వు చెడ్డయిపోలా. ఇప్పటికీ ఆవిడిగారు ముందీవిణ్ణీ తరువాత నన్నూ తిడతా వుంటదండి. నేనూ జోప్పేలెండి. ఏడిసింది. ఓ. బతిమాలింది. తిట్టింది. దాని మరిదిగార్ని రాయబారం అంపిందండి”

“పిల్ల గొంతు కోస్తావేటండి. కచ్చితంగా కూడదంటే కూడదన్నాం”

“అద్దుష్టం బావుండి మంచి సంబంధం చేసేంలెండి”

“సుకంగున్నారు. మాకూ బాధలేకండా పోయింది. ఆడదానికి గదండి అన్నీ. తెలీనింట్ అడుగెట్టి ఆళ్లు బాగా జూసుకుంటే అదుష్టం. లేకపోతే పుట్టింటికి ఎళ్లగలవేటండి. ఓ అయ్య చేతిలో పెడితే పండక్కి పబ్బానికీ రావచ్చుగానీ ఎనక్కంటూ రాలేంగదండి. ఏ నుయ్యో గుయ్యో జూసుకోటవే”

ఆ విషయం కూడా అందరూ అంగీకరించారు. ఆదిశేషయ్య ఎందుకో తువాల్తో కళ్ళు తుడుచుకున్నాడు.

“బాదపడకండి అన్నయ్యగారూ. అన్నింటికి బగవంతుడు వున్నాడు. సిన్నదాన్నయినా తోబుట్టువుననుకోండి. మీరూ ఒదినిగారూ పెత్తిరపతి ఒస్తానని మొక్కుకోండి. అంతా బాగుంటాది”

“బానే వుందిగానీ. ఈడి బుద్ధి పంది బుద్ధయితే దేవుడు మాత్రం ఏం జెయ్యగలడు? మూర్తం పెట్టిన మా పంతులు ఆశ్చేషూ నీ కూతురు అద్దుష్టవంతురాలు పో అన్నాడు. ఏందండి అద్దుష్టం? ఆడిచేత మక్కెలిరోగేట్టు తన్నుల్లినడం”

“అమ్మమ్మ అలాగనకండి. మా ఆడోళ్లు చెప్పినట్టు తిరపతోసారి పోయి రండి. అంతా సక్రమంగా జరుగుద్ది. మనం అనుకుంటావండి. కానీ పైవోడు అన్నీ చూస్తా వుంటాడండి”

అవునని తలూపుతూ జంతికలతను అన్నాడు.

“సివుడాగ్గు అంతే”

దేవుడికి మొక్కుకోవడం ఎన్నిసార్లు చూడలేదు తను? తలనీలాలు ఇస్తానంది అమ్మ. వాళ్ల మాటలు వినడంలో గమనించలేదు కృష్ణమూర్తి. రైలు గన్నవరంలో ఆగి వుంది. తల బయట పెట్టి చూశాడతను. గాలికి జుట్టు చెదిరిపోయింది. జుట్టు సర్దుకుంటూ అందరివేపూ చూశాడు. రైలు ఆగిందని గమనించినట్టులేదు వాళ్లు. ఇంతలో పెద్ద శబ్దం చేసుకుంటూ గూడ్సురైలు ఆవతలివేపు వచ్చింది. తీరిగ్గా పది నిముషాలు శబ్దం చేసుకుంటూ భారంగా వెళ్లిపోయింది రైలు.

“ఏ ఊరండి?” కృష్ణమూర్తిని అడగేడు ఆదిశేషు.

“గన్నవరం”

“బెజవాడ దగ్గరికి వచ్చేశాం”

“ఆ. ఎంతండి పది నిముషాలు” అందామె.

జంతికలతను ఆవిడతో చెప్పుకున్నాడు.

“కృష్ణలంక పోవాలి. మళ్ళీ రేపు ఊరు బోవాలండి”

“ఇంకేం రోజూ ప్రయాణాలే మీకు?”

“ఆ. ఎందుకొచ్చిన ప్రయాణాలండి. మనింట్లో కూచున్నంత సుకం ఉందేటండి. తప్పకా ఇయన్నీ. అమ్మ, మొత్తానికి బండి కదిలింది.”

జంతికలతని వేపు చూశాడు కృష్ణమూర్తి. జంతిక బదులు బీడీ నోట్లో పెట్టి వెలిగించాడతను. రైలు వేగం పుంజుకుంది. కృష్ణమూర్తి కడుపులో బుడగ ఇంకా పెద్దదైంది. నిస్సహాయంగా బయటకు చూశాడతను. రైలు పెట్టెలో ఒక్కడే కూచున్నట్టునిపించిందతనికి. టై ఎందుకో బిగుతుగా అనిపించింది.

ఆదిశేషు అడుగుతున్నాడు - “ఒంగోలు బండి ఉంటదంటారా?”

“బండో బస్సో బొచ్చెడున్నాయి. ఏదో ఒకటి దొరుకుద్ది” ఆడమనిషి భర్త ధైర్యం చెప్పేడు.

“మళ్ళీ కాస్త టీనీళ్లు దాగి, ఏందండీ, బండెక్కి కళ్ళు మూసుకుంటే పాయె. ప్రేనం ఇసిగిపోయిందమ్మా. దాని కర్మకి దాన్నొదిలి సచ్చిపోయిందను కోవాల్సిందే”

నిర్మోహమాటంగా ఆదిశేషుని చూస్తూ అతని మాటలు వింటున్నాడు కృష్ణమూర్తి.

ఆమె అందుకుంది. “అయ్యో. అంత మాట అనగాకండి. మన బిడ్డని మనం జొడక ఎవరు చూస్తారండి. పైకి విన్ని మాటలన్నా ప్రేనాలన్నీ కూతురుకాడే ఉంటయ్యండి. మన బిడ్డ కాదంటే కాకుండా బోద్దా చెప్పండి”

“లేదులేవే. ఆ బాదలో అట్టా అనిపిస్తా వుంటది. అమ్మాయి బాద చూళ్ళోకే గదా. దేవుడు ఒక్కొడికి ఒక్కొటి పెడతా వుంటాడండి. అయేం లేకపోతే దేవున్నసలు పట్టించుకునేదెవడండి? మీరు బెంబేలు పడిపోతా వుంటే మీ ఆడోళ్ల గతేంటి? మంచో సెడో ఒకళ్లకొకళ్లు చెప్పుకుంటా వుంటే గుండె బారం తగ్గుద్దండి. అంతే గదండీ! ఇప్పుడీయన తీర్చేవోడూ గాదు, నేను తీర్చేవోణ్ణీ గాదు”

“ఏందో లెండి. ఇంక మనవల్ల గాకపోతే గవర్నమెంట్లోడి దయవల్ల ఇంట్లో పురుగుమందు ఉంటదిలెండి”

“ఛఛ. ఎంత మాటన్నావయ్యా. అసలు మన నోటెంబడ రాకూడదండి. తదాస్తు దేవుళ్లుంటారు. తప్పయ్యా బాబూ” ముందుకు ఒంగి ఆదిశేషువేపు చూస్తూ సూటిగా కోప్పడ్డాడు జంతికల యజమాని.

“అవునండి. మా ఆడాళ్లనుకున్నా అర్థం వుంది. అట్లనగాకండి అన్నయ్య గారూ. ఇంటా వుంటేనే బాదగా వుంది”

జంతికలాయన బీడీ మళ్ళీ వెలిగించి ఆదిశేషుని చూస్తూ అన్నాడు.

“మంచి గావొచ్చండి సెడ్డగావొచ్చండి. ఒకళ్ల కోసం బతకడ వేటండి.

సావడవేటండి? నా తోడబుట్టిన వాడే ఎదవ అయిపోయి నా మీద కొర్టో వాజ్యం వేసేడు మరి. నన్నూ నా కుటుంబాన్నీ దిక్కులేకుండా జేస్తానని సేలంజి చేసేడండి ఎదవ. నేనేం పాపం జోసేనంటారు! నేను దిక్కులేక అడుక్కు తింటా వుంటే ఆడేకేం ఒచ్చుద్దంటారు. అంటే తోడబుట్టి కూడా సెపించాడన్నమాట. సేపం. కోర్టుచుట్టూ తిరుగుతున్నాం. రేపదే ప్రయానం లెండి. మరాడికి నేనేం అపకారం చెయలేదండి''

రైలు గుణదల దాటిపోయింది. కృష్ణమూర్తికి కడుపులో బుడగ పూర్తిగా ఉబ్బిపోయింది. గొంతు తడారిపోయి, బిగుసుకుపోయినట్టయింది. టై ముడి మళ్ళీ సవరించాడు. కళ్లలోంచి నీళ్లు చివ్మోయతనికి. చలుక్కున తల బయటపెట్టి చూశాడు. మెత్తగా గాలి మొహానికి తగుల్తోంది. కళ్లనీళ్లు కారేయి. ముక్కు ఒకసారి ఎగపేల్చి జేబులోంచి రుమాలు తీసి కళ్లు బాగా వత్తుకుంటూ తల లోపల పెట్టేడు. కన్నీళ్లకి తడిసిన రుమాలు జేబులో కుక్కుకున్నాడు.

“చల్లగాలి గదండీ. కళ్లంబడి నీళ్లు తిరుగుతయి”

నవ్వుతూ కృష్ణమూర్తివేపు చూసి అన్నాడు ఆదిశేషు. తల ఊపేడు కృష్ణమూర్తి. ప్లాట్ ఫారం మీదికి పాకుతూ వచ్చి ఆగింది రైలు. ఆదిశేషు తువాలు సద్దుకుని లేచే ప్రయత్నంలో వున్నాడు. ఆడమనిషీ భర్తా సంచీ తీసుకుని లేచేరు. కృష్ణమూర్తి లేవగానే దారిచ్చేరు వాళ్లు.

ఆమె అంటోంది - “ఉంటానండి అన్నయ్యగారూ. మీకు రైలు దొరుకుద్ది లెండి”

కృష్ణమూర్తి ప్లాట్ ఫాం మీద పోగవుతున్న జనంలోంచి ఒంటిగా నడిచాడు.